

ముష్టి నిజం

రైళ్ళు ఆలస్యంగా వస్తున్నాయని, ప్రభుత్వానికి ఫిర్యాదు చెయ్యడం, పత్రికలకి వ్రాయడం, చాలామందికి ఈ రోజుల్లో పరిస్థితి పోయింది. వీరి మొర ఆలకించే కాబోలు, ఆలస్యమవకుండా ఆతివేగంగా నడిచే రైళ్ళని కొన్నింటిని ప్రభుత్వం నడుపుతోంది. ఈ రైలు, కాస్తంత ఆలస్యంగా వస్తే బాగుండునా బాబూ అనుకొనే సందర్భాలు నే నెరుగుదును. మనలో చాలామందికి చివరి ఘడియల వరకూ తెనులని స్వభావం. తరతరాలుగా వస్తున్న ఆధ్యాత్మిక చింతన ఇందుకు ఎంతవరకూ కారణమో నే చెప్పలేను. దీనికి “ఈ రైలు తైముకి వచ్చేసిందేమిటి!” అన్న ధీమా జోడైంది భారతీయులు ఉదారస్వభావులు; దయాదాక్షిణ్యాలు కలవారు. టిక్కెట్టుకొనే తైము లేక; బెడ్డింగ్ నెత్తినెట్టుకుని కదలిపోతున్న ఇంజెన్ వైపు పరుగెత్తుతుంటే గమనించిన ఇంజెన్ డ్రైవరు, గార్డు, కనికరించి రైలుని ఆపుచెయ్యరా ఏమిటి!

ఆ స్టేషన్ లో వాకరైలు దిగి మరో రైలెక్కాలి. ఎక్కవలసిన రెండోరైలు పదినిమిషాల్లో వచ్చేస్తుంది. బ్రిడ్జి మీదుగా వెళ్ళి అసతల ప్లాట్ ఫారమ్ చేరుకుంటే కాని మంచి కాఫీ దొరకదు. ఒక్క పావుగంట ఆలస్యంగా వస్తే బాగుండును రైలు. పావుగంటంటే నాకు భయం. ఓ కథ జ్ఞాపకం వస్తుంది. ఒకరోజు వాక స్టేషన్ కి పావుగంట ఆలస్యంగా ఒచ్చిందిట రైలు. “ఏమిటండీ రోజూ గంట ఆలస్యంగా వచ్చేద్దీ, యీ వేళ పావుగంట ఆలస్యంలో సరిపెట్టుకుందే” అని ప్లాట్ ఫారమ్ పై నిరీక్షిస్తున్న యాత్రికులు ప్రశంసించారట. “ఎబ్బె ఇది నిన్నటి రైలు” అన్నాడుట. అల్లాంటి పావుగంట కాదనుకోండి. నే కోరిన ఆలస్యం బ్రిడ్జిబాటి కాఫీ తాగి తావాలి; వీరైతే అక్కడి స్టాల్ లోవున్న పుస్తకాలు, పత్రికలు చూడాలి. వీనికి తగినంత ఆలస్యంగా వస్తే చాలు. ఇంకేమీ ఆడగను.

నా ప్రార్థన వృథాపోలేదు. రైలు గంట ఆలస్యంగా వస్తూందని ప్రకటించారు. అల్లాంటప్పుడే దేముడున్నాడనుకుంటూవుంటాం. ఆమ్మయ్య అనుకుని బ్రిడ్జిదాటి అవతల ప్లాట్ ఫారమ్ చేరుకున్నాను. కాఫీ పుచ్చు గోడం ఐంది. రైలు ఆలస్యంగా వస్తూందని తెలిసి గాబోలు, పుస్తకాల స్టాల్ వాడు కర్రదుకాణం తెరవలేదు. ప్లాట్ ఫారమ్ పై పచ్చార్లు సాగించాను. ప్లాట్ ఫారంలో నేను ఉంటుందనుకున్నంత ఆలజడి లేదు. ఉదయం తొమ్మిది కావస్తున్నా, సూర్యుడు కూడా ఆకాశంలో బద్దకంగా కదుల్తున్నాడు. మేఘాలు రెండూముడు, ఒళ్ళువిరుచుకుంటూ ఒకమూల పడి వున్నాయి. ప్లాట్ ఫారమ్ పై చెత్తాచెదారం తుడిచి బాగుచేస్తున్నారు. ఎర్రగా దుమ్ము, టీ దుకాణం పొగతో కలిసి, పైకి ఏ దిక్కున పోవాలో తెలియక మనుషుల్నే కవ్వీస్తోంది. నలుగురైదుగురు పక్కలు సర్దుకుంటున్నారు. ధైర్యం చేసుకుని కొన్ని కాకులు, తింటున్నవారిచుట్టూ మూగుతున్నాయి. కూలీలు పాగాలు చుట్టుకుంటున్నారు టిక్కెట్లారసన టీ త్రాగుతున్నాడు. నే దిగిన రైల్లో ఎరుగున్న నాలుగైదు మొహాలు, దేన్నో వెదుకుతూ, తిరుగుతున్నాయి. ప్లాట్ ఫారమ్ పై జనం ఒక బుల్లి ప్రసవం. మనిషి దుస్తులు, వైఖరినిబట్టి ఎవరెవరు, ఏ ఏ పనిలోవారో ఉహించడంతో కాలక్షేపమైపోయింది. ఆ ఎర్ర పాగా ఆయన, పుగాకు వ్యాపారి; బుష్ కోటబ్బాయి, కాలేజీ విద్యార్థి, దిగులుగా వున్న వ్యక్తి ... జబ్బుగా వున్న స్త్రీ భర్త, నాతో రైలుదిగిన దంపతులే. ఆ మాసినకోటు ఆసామీ, కోర్టు గబ్బిలం; పంచికట్టు, పొడుగు చేతుల చొక్కా, పంచీలో మణిచి బెల్లు బిగించినాయన క్లార్కు, బొయ్ మంటూ నా ముందుగా నాలుగు కుక్కలు, ఒకదాన్ని ఒకటి తరుముకుంటూ వెళుతున్నాయి. ఆ ముందుది ఆడది కాబోలు. వెనక తరుముతున్న వాటిని తప్పించుకుని పరుగెడుతూంది. వెనకబద్ద రెండు కుక్కలూ, కొట్లాడుకుంటూ, బలబలాలు తేల్చుకోడానికి మరో దిక్కున పొతున్నాయి ఇంకా పుస్తకాల స్టాల్ తెరవలేదు. ప్లాట్ ఫారమ్ దాటి చివరకొచ్చేశాను.... దక్షిణపు దిక్కు. కాస్త దూరంగా చెల్లున్నాయి. దానికింద ఏదో తింటూ కూర్చున్నాడు ముష్టివాడు. ఖాళీ

అయిన గోవిందచీ పరుచుకున్నాడు. ఏదో తాగుతున్నాడు, అల్యూమినియమ్ గ్లాసుతో, టీ నీళ్ళు. ఇటు తిరిగాడు. అవును, ఇందాక నాతో రైల్లో దిగిన ముష్టాడే వాడి హెడ్ క్వార్టర్స్ ఈ ప్లాట్ ఫారమ్ చివరిచెట్టు అవును వాడే. వయస్సు యాభై వుండొచ్చు. నెరిసి ఎడమెడంగా వూడుతూ, వుంటూ ఎదిగిన గెడ్డం..... కళ్ళు నన్నం, కాని చూపు తీక్షణం; నెత్తిన పాగా: మోకాళ్ళ మీదకి లాగి మడిచి కట్టిన పంచీ, పైన కంఠలు కట్టిన తువ్వాలు, మనిషి మనిషి దగ్గరకూ వొచ్చి. వికృతంగా విన్యాసం చేసి, మొహం ఆదోలా పెట్టి యాచించలేదు. ఒకటి రెండు పాటలు పాడాడు. అవి పాతపాటలే..... ఏమి జన్మం, ఏమీ జీవితం..... ఈ మాయకాయం— ఆన్నది. రైలు నడుస్తుంటే, పట్టాలమీద పెట్టి చేపేచప్పుడు, వాడి పాటకి లయ, క్రమం ఇచ్చి, దీనమైన వాతావరణాన్ని నెలకొల్పుతుంది. వాడు పాడిన కాసేపు, రైల్లో మాట్లాడుకునే బృందం మాటలు నిలుపుజేస్తారు; ఇంతేకదా జీవితం అనుకుంటారు. ఈ శరీరం, ఈ సంపద, ఈ సుఖాలు— అన్నీ మాయ. ఇందులో ఏ ఒక్కటి మనతో రాదు. ఎందుకీ తాపత్రయం ఉన్నదాంట్లో కాస్త ఈ ముష్టిడికిస్తే నేం? అంతా తలోపైసా పడేస్తారు యాత్రికులు, పైసాలు, చిల్లరవుంటే సరే; లేవివారికి చిల్లర వాడే ఇస్తాడు. వాడివద్దనుండి చిల్లర తీసుకోడం కొందరికి చిన్నతనంగా వుంటుంది ఎందుకో, నాకూ అంతే. పదిపైసల బిళ్ళ పడేశాను. ఇచ్చినదికాస్తా పుచ్చు గుని, పాట విలుపుచేసి, తలుపుదగ్గరికిపోయి నిలబడతాడువీడు కొందరల్లా కాదు. ఇవ్వకపోతే, “ఎందుకివ్వరూ? మీరివన్నీ మూటగట్టుకుపోతారా? ఇదంతా శాశ్వత మనుకుంటున్నారా?” మొదలైన ప్రశ్నలు..... చిత్ర గుప్తుడు అడగవల్సినవి..... అడిగేసి, రొకాయించి, యమధర్మరాజు ప్రతివిధికిమల్లే వేధించుకుతింటారు.

వీడల్లాకాదు. ముష్టివాళ్ళల్లో కాస్త త పెద్ద మనిషి. విరుద్ధోగం, వీదతనం లేకుండా రూపులేకుండా మా పేస్తారువి ప్రభుత్వాలు కంకణం కట్టుకు కూర్చుంటాయవి నే నెరుగుదును. ఐనా, ఇట్లాంటి ముష్టివాళ్ళు సమాజంలో కొందరుండాలంటాను. వాళ్ళవల్ల ఏ ఉపకారం జరిగినా జర

క్కపోయినా, ఇతరులు తమ ఆధిక్యతను ప్రకటించుకునేందుకు వీరు ఉపకరిస్తారు. కోడలు ముష్టి వెయ్యనంటే, ఆ ముష్టాడిని వెనక్కిపిలిచి, “వెయ్యననేందుకు అదెవత్తి—ఈ ఇంటి యజమానురాలిని నేను—నే వెయ్యను పో” అన్న అత్తగారి ఆధికార సామ్రాజ్యంలో ప్రధమపౌరుడు ముష్టివాడు. తెలిపోను దై రెక్కరీలో వాడిపేరు వెయ్యనక్కరలేదు. ప్రపంచంలో ముష్టివాళ్ళ జాబితా వేస్తే, ఇందువల్ల ఎన్నివేల రీముల కాగితాలు, అచ్చు అక్షరాలు, పొదుపు చేసుకుంటున్నామో, భోగట్టారేదు. వాడు నమస్కారం పెడితే, మనం తిరిగి నమస్కారం పెట్టనక్కరలేదు ఆలయావి కెళ్ళినప్పుడు గాని దైవం గురించి పట్టించుకోని జనంలో కాస్తో కూస్తో ఆధ్యాత్మిక చింతన కలగజేస్తాడు వీడు ఏమి జన్మం? ఏమి జీవితం? మనం అడుగవల్సిన ప్రశ్నలు వీడే అడుగుతాడు ఆ మాయకాయంలో. ఈ ముష్టి వాడు, చెట్టుక్రింద కూర్చుని టీ పోస్తున్నాడు. నాకేసి తిరిగి చూశాడు. వాడే—ఇందాక రైల్లో నాతోబాటు దిగినవాడే. సన్నటికళ్ళు, తీక్షణమైన చూపు అన్నాను. అది పొరబాటు. మళ్ళా చూశాను. అవును మరి ముష్టాడి మొహంకేసి మనం చూడం. చూడకుండా వాణ్ని తప్పించుకునేందుకు, వొక పైసా పడేసి మరోచోటికి పొమ్మంటాం వాడి మొహంకేసి చూస్తే, ఏ అంగవై కల్యమో కంటబడుతుందన్న భయం. ముక్కో, చెవో, కన్నో, ఏదో సరిగ్గా వుండదు. ఇట్లాంటివి చూసి, తనూ ఇట్లా గడుపుతాడన్న భయముతో, ఇలా అవకుండా ఏదన్నా మంత్రమో, మందో కనుక్కుందామనే బుద్ధుడు, భార్యతో చెప్పకుండా ఇంట్లోంచి పారిపోయాడు. ఈసారి సరిగ్గా చూశాను. ఒక కన్ను సరిగ్గాలేదు. ఏదో పొరకమ్మి, ఆ సందులోంది, తెల్ల తెల్లగా కనబడుతూంది. వాడు నన్ను చూశాడు. లేచాడు. పాగా సర్దుకున్నాడు. గోనిసంచీ మడిచేసి లుంగిచుట్టి, చెట్టు మొదట్లో వుంచి, నాకేసి నడుస్తున్నాడు నాకు భయమేసింది. మళ్ళా వచ్చి పట్టుగుంటాడా ఏమిటి? ఇందాకనేగా రైల్లో పదిపైసల బిళ్ళ పడేశాను. అప్పుడే మరిచిపోయాడా? అడిగినవాణ్ణి మళ్ళా అడుగుతాడా? యిలా ఇచ్చుకోడం మొదలెడితే, దీనికి అంతంటూ వుందా? నేను అజ్ఞాధికారినా? దానాలు చేస్తే, నేనూవాడిలా

గై పోనూ? ఇంకా దగ్గరగా వస్తున్నాడు. మళ్ళా పాట మొదలెడతాడా? అర్చకుడు — పాడేందుకు వాడికి ఓపిగ ఎక్కడిది? వాడిమీదుగా, యుగ యుగాల నాగరికతలు నడిచి వెళ్ళాయి. గుండెకి ఇరువైపులా వున్న ఆ ఎముకలు, ప్రేగులు నాగరికత నడిచెళ్ళిన జాడలు, నీళ్ళన్నీతోడేళాక ఎండిపోయిన రాయలసీమ నుయ్యి వాడి నేత్రం; యుద్ధాలన్నీ ముగిసి, ఫిరంగుల మోత సమసిపోయ్యాక, మిగిలిన నిళ్ళబ్బం వాడి కంఠం. ఇంకేం పాడతాడులే !

అడుగో కుంటుకున్నాడు. ఇదివరలో నేను గమనించలేదు. కాళి మడమలో ఏదో లోపం. కుంటుతాడు. విజంగా కుంటివాడా? లేక ఇదంతా నటనా? కుంటే. నటించిన కుంటి వేరుగా వుంటుంది—రంగస్థలంపై చని పోయినట్లు పడున్న పాత్ర వేగిరపాటుతో ఊపిరి తీస్తున్నట్టు. నాకెందుకు ఈ వేదన! వాడు నన్ను యాచించకుండా, నా ముందునుంచి నడిచిపోతాడేమో! నన్ను గుర్తుపట్టి ఇందాక ఇచ్చిన “మారాజే” ననుకుని వెళ్ళిపో కూడదూ! నాకు నమ్మకంలేదు. మనం వాడి మొహం ఎలా చూడమో, వాడూ మన మొహంకేసి చూడడు. వాడు చూసేది మన చొక్కా జేబుల కేసి, చేతులకేసి. చుట్టూ జనం వుండగా, ముష్టాడు తటస్థపడితే, మరొకరు చూసుకుంటారులే, అని తప్పించుకోవచ్చు. కాని ఒంటిగా ఉన్నప్పుడు అలా సమర్థించుకుని, వాణ్ణి వొదుల్చుకోడం కష్టం. కాబట్టి ఆక్కడి నుండి దూరంగా వెళ్ళి, జనంలో కలిసిపోవడం మంచిది. ప్రజాస్వామ్య ములో ప్రబలేవి గుంపులు. ఆ గుంపులో కలిసిపోవాలి. లేచి ఉత్తరంవైపు స్లాట్ ఫాంమ్ మీదికి నడవడం సాగించాను. పుస్తకాల స్టాల్ వాడొచ్చాడు— తలుపు తెరిచే తతంగం జరుపుతున్నాడు. మళ్ళా కాఫీ హోటల్ లోకి జారుకోనా? ఆ కాఫీ డబ్బువాడికే ఇవ్వొచ్చుగా. ఎందుకు నాకీ విరికితనం అటూ ఇటూ చూసి బెదరక తిన్నగా నడుచుకుంటూ వెళ్ళి స్లాట్ ఫాంమ్ చివర—ఉత్తర దిక్కుకు చేరుకున్నాను టిక్కెట్లాయన ఎదురయ్యాడు. రైలు ఎప్పుడొస్తుందని అడిగాను. మరో ఆరగంగ ఆలస్యమయ్యేట్లుంది అన్నాడు. నాగుండె జారింది. పావుగంట, ఆరగంట—మహా ఆయితే గంట—ఆలస్యం సహించగలం—మరో ఆరగంట—అంటే గంటన్నర.

రైలు వచ్చి, స్టేషన్లో ముస్తాబై వెళ్ళేవారికి మరో అరగంట పట్టదూ. ఇలా ఆలస్యమైతే ప్రయాణీకుల గతేంకాను? ఆ కోర్టు గబ్బిలం కోర్టుకి హాజరవారి. లేకుంటే కేసు పరాయి పక్షం అవుతుంది — వాడు ఫకీరవు తాడు. ఆ దంపతుల విషయం చూడండి. భార్యకి జబ్బు హాస్పిటల్లో చేర్పించడానికి తీసుకెడుతున్నాడు. ఆవిడ ప్లాట్ ఫామ్ పైననే ప్రాణాలు విడిచేటట్టుంది. సకాలానికి వెళ్ళకపోతే, ఆ విద్యార్థి పరీక్షకి అందుకోలేడు. ఆ క్లార్కు ఆలస్యంగా వెడితే, ఆ పూటకి ఎగేసినట్లు జమ. రైలు ఆలస్యమైతే ఇన్ని ఇబ్బందులు ఏర్పడతాయి.

అధికారులకు ఫిర్యాదు చెయ్యాలి, పత్రికలకి వ్రాయాలి. నిజమే. ఆలస్యం ఆడంవల్ల నాకు జరిగే ప్రమాదం ఏదీలేదు. లేదనుకోడానికి రైల్వోస్తే, ఆందులో ఎక్కి, ఈ ముస్తాడి బారినుండి తప్పించుకుని వుండునుకదా. ఇప్పుడు, మరో అరగంట ఇక్కడ గడపాలి సూర్యుడు మెటికలు విరుస్తూ లేస్తున్నాడు. ఏదో ఇంత మేత వేసుకున్న మేఘాలు కదలడం ప్రారంభించాయి. పోర్టర్లు అటూ ఇటూ తిరుగుతున్నారు. కాకులు ఎగిరి పోతున్నాయి. జనం దేన్నో వెదుకుతూ. తిరుగుతున్నారు. ఏదో గంట మోగింది. గుంపులు పరుగులెడుతున్నారు. నే వెళ్ళవల్సిన రైలు రావడం లేదు కదా! వెనక్కి తిరిగి చూశాను. ముస్తాడు సరాసరి నావదకే వొస్తున్నాడు. పరమాత్మను మనిషి అన్వేషించడం బదులు, పరమాత్మను మనిషి అన్వేషిస్తున్నట్లు, వెంబడిస్తున్నాడు.

ప్లాట్ ఫారమ్ దాటాను. అవతల రెండు మూడు చెట్లున్నాయి. వాటికింద పాత రైలుపెట్టి వొకటుంది. దాని కప్పు సరిగ్గాలేదు తలుపులూ వున్నట్టులేవు. ఆందులో ఎవరోవున్న అలజడైంది. అక్కడొకామె వుంది. బిడ్డని ఆడిస్తోంది. వాలకం, వైఖరీ చూస్తే ముష్టిదిలాగేవుంది. ఆగిపోయాను. నాలుగడుగులు వెనక్కి వేశాను. ఆమె గాభరాపడి లేచింది. చీర సర్దుకుంది. పిల్లవాణ్ణి దగ్గరకు తీసుకుంది. వెనక్కెడితేగొయ్యి, ముందు కెడితే సుయ్యిలాగైంది నా పని.

దక్షణ దిక్కునవాడు, ఉత్తరదిక్కున ఇది. ఈ ముష్టి వాళ్ళకి. "గారు ఆమె" మొదలైన మర్యాదస్తుల పదాలు వాడనక్కర్లేదు. నాకేసి దూస్తుంది. చిరిగిన, ఆకుపచ్చరంగు చీర— ఒళ్ళంతా కప్పిందనలేను, రెవిక లేదు. తెలం ఎరగని జుట్టు, సాలిగూడు దారాలకిమల్లె, జారిన వెం ద్రుకలు మినహా, మెలితిప్పి, నెత్తిన కొప్పుగా అమర్చిన జడ. మొహం అదోలా దీనంగా పెడుతోంది వెనక్కి తిరిగాను. వెనకాల వాడు. దక్షణం వైపు ముస్తాడు. నన్ను వెంబడించిన పరిమాత్య.

“దానికేమి ఇయ్యమాకండి.”

నా దగ్గరగా వచ్చి, రహస్యంగా చెప్తున్నాడు దక్షణ దిక్కు ముష్టివాడు ఉలిక్కిపడ్డాను. వాడి నీడ నా కాళ్ళమీద పడింది— వాడంత పల్చటినీడ. ఒకడుగు వెనక్కివేళాను.

“ఏం, ఎందుకివ్వొద్దు—” అని ప్రశ్నించాను, వాడి మొహంకేసి చూడకుండా.

“అది నాది. ఆణ్ణెట్టుకుంది. ఇ స్తిరా, అడి కిస్తుంది.” రైలు ప్రమా దం జరిగి గాయాలు తగిలి, అణిచి అణిచి, ఇంక అణిచే ఓపికలేక, కొన ఊపిరితో, ఆఖరుసారి మూలిగిన యాత్రీకుడి కంఠంలా వుంది వాడి కంఠం.

“వా డెవడు?”

“ఆడ—ఆడే అని అవతల స్లాట్ ఫారమ్ వేపు చూపించాడు. అవ తల స్లాట్ ఫారమ్ మీద, మరేదో రై లొచ్చి విలిచింది. జనం ఎక్కడం, దిగడం, హడావిడిగా వుంది. ముష్టివాళ్ళ బృందం చీలి, విడివిడిగా, అందరూ తలోపెట్టి కిటికీ ముందూ కాపలాకాసి, వికృతంగా చేతులు. కడుపులు చూపుతూ యాచిస్తున్నారు. దూరంగా గార్లు పెట్టెకి ముందు పెట్టెముందు నిలబడ్డాడు ఒక ముష్టివాడు. వాడికేసి చూపుతున్నాడు. వాడు ఆ పెట్టెలో ఏమీదొరక్క, బ్రిడ్జి మెట్లముందు నిలబడి జనాన్ని పట్టుకుని అడుగుతున్నాడు. వయసు ముప్పై వుంటుందేమో, కండబలం, పిక్క బలం, గుండ్రటి మెడ. గిరజాల జుట్టుని ఎర్రపాగాలో అమర్చి, హుషా రుగా యాచిస్తున్నాడు. వాడిలో ఏ అవకరమూ కనబడలేదు. హాయిగా

కూలిపని చేసుకోవచ్చు— ఈ ముష్టి దేవికో! ఏమో మన దేశంలో, దేవుడిపేరట జనాన్ని రంజింపచేసి, కాయకష్టపడకుండా డబ్బు గడించడం సుఖపు పనులు చేసేవాళ్ళూ, ఫలానా పని చెయ్యి— అని చెప్పేవాళ్ళూ — ప్రపంచంలో ఇచ్చేవాళ్ళూ, పుచ్చుకునేవాళ్ళూ, అంతే ఇచ్చినదీ, పుచ్చుకున్నదీ— అంతా దేవుడికే చేరుతుంది.

“నీ పేరేమిటి?” అని ఏదో అర్థంలేని ప్రశ్న అడిగాను.

“గురన్న” ఈనాటికీ పేరుగల ముష్టాడిని చూడగలిగాను.

“విన్ను విడిచేసి, వాడితో ఉంటుందా — ఏం? ఎందుకు?” అని అడిగాను.

గురన్న నవ్వేయత్నం క్షణం చూశాను. యాచనతో వికృతమైన మొహంలో యుగయుగాల సంస్కృతి పోషణలో హారించిపోయిన, ఒంటి కన్ను ద్రవింపజేసిన ఆ “తడి” నడుమ నవ్వు. నా ప్రశ్నకి సమాధానం లేదు.

“దాని కీమాకండి— అడికి స్తుది, నా కివ్వండి.” మళ్ళా యాచన మొహం, వికృతంగా పెట్టాడు, అరచెయ్యి చాచాడు. చిత్రం, వాడిచేతికి ఐదువేళ్ళూ ఉన్నాయి. వాడికాలం వృధాచేశాను ప్రశ్నలతో ఈ సంఖ్య షణ్ణ లేకుంటే, ఆ రైలు దగ్గరకెళ్ళి, నాలుగు డబ్బులు గడించుకునేవాడు. ఈ కాలయాపన క్షమించరానిది. అరచేతిలో పావలా వుంచాను. విశ్వాన్ని పరమాత్మ, తన అరచేతిలో నొక్కిపట్టి, “లీల”— “కేశి” జరుపుతున్నట్టు పావలాని వాడి చేతులో నొక్కిపెట్టి వేళ్ళు మడిచాడు. చిత్రం, వాడి వేళ్ళు ముడుచుగుంటాయి కూడ.

“దావికేమీ ఇయ్యమాకండి” అవతల ప్లాట్ ఫారమ్ వైపు మడమ ఎగరేస్తూ పోతున్నాడు గురన్న, గంటకొట్టారు జండా చూపాడు గార్డు. టీకప్పులు, చిల్లర తీసుకున్నాడు టీ కుర్రాడు. అడ్డమొచ్చిన కుక్కని ఎవరో కర్రతో కొట్టారు. మొర్రోమంటూ అక్కడే నిలబడి, కిందపడ్డ వాటిని ఏరుకు తింటోంది కుక్క. మరో రెండుకుక్కలు కయ్యానికిదిగాయి నడిచే ప్రతివాడూ, వాటిలో ఒకదాన్ని తన్నుతూనే వున్నా— వాటిని కాతరుచేసే స్థితిలో లేవు ఆ కుక్కలు.

నా ముందునుంచే నడుస్తోంది—ఉత్తరదిక్కు ముష్టిది-గురన్న ముద్దులసతి. కళ్ళూ, జుట్టూ, నడకా, అన్నీ బాగానే వున్నాయి. తెల్లగా మెరిసే పళ్ళు—బుజాన బిడ్డ—గర్భవతి ఆరోమాసమా? నునుపైన నల్లటి శరీరం—గీతలు; చర్మంరేగిన మడతలు—ఏవీ లేవు. నున్నటి వక్షం—పెద్దగా; బరువుగా; ముందు చూపుగల స్తనాలు. శరీరం అంత లావుకాదు; సన్నమే. సన్నటి శరీరం కావడం మూలాన గాబోలు, ఆ పెద్ద స్తనాలు ప్రస్ఫుటంగా కనబడి, వాల్లకేసి చూసేటట్లు, చూపువి గుండ్రంగా తిప్పితిప్పి విలిపివేసే, శక్తిగల స్తనాలు, చీరమడతలచుట్టూ— ఆరోమాసమవి, కాలమానాన్ని ప్రదర్శిస్తూ—నా ముందుగా వెడుతోంది. ఆమె మీదనుండికూడా నాగరికత నడిచింది. గుండ్రటి, మునుపైన శరీరంపై చక్రాలు నిలబడక రథం పట్టికొట్టి, నాగరికత ఓడిపోయింది. ఆమె గెల్చింది. యింకా ఆమెలో నిప్పు, కామం వున్నాయి; ప్రభుత్వాలు ప్రచారం చేస్తున్న కుటుంబనియంత్రణ పథాన్ని సైతం కాల్చివేసే నిప్పు, నా ముందు నిలబడి చెయ్యి చాస్తుందనుకుని, దర్పంగా, గర్వంగా, భూస్వామితత్వానికి తుదివారసుణ్ణిగా నిలబడ్డాను. పడేస్తాను పావలా.... యింకా మాట్లాడితే, అర్ధరూపాయి-ఆ మాటకొస్తే, రూపాయి-ఆడదంటే గౌరవం. వెనకటి శతాబ్దిలో, అది ముష్టిముండ. ఇప్పుడు, బిళ్లుకురాలు, బీదరాలు, బిచ్చకత్తె-నాట్యకత్తెకి మల్లె ఆకలితో నర్తిస్తుంది. గురన్న శ్రీమతి-సతీమణి—ఆదర్శ మహిళ, బిచ్చాదేవి-గర్భవతి.

కావి, అది నాముందు నిలబడి యాదించకుండా నడిచివెళ్ళింది. ఆశ్చర్యపడ్డాను. నాలో ఏదో గాయపడింది. యిది తృణీకరణ; అహం భావం. మాటలు తెచ్చుకోవి ఉద్రేక సముద్రంలో అలగా, కాకిరెట్టలా కొట్టుకుపోతున్నాను.

గంట మోగింది. కూలీలు పాగాలు చుకుతున్నారు. జనం పరుగులు, ట్రాలీబండ్లు, రోగినిలాగే కుర్చీ, కుండలో నీళ్ళు, టీ బకెట్, చాక

రెట్ కుర్రాడు, ప్రతికలబ్బాయి, ముసిలాడు ముక్కాడు-స్లాట్ పారం అంచుమీద నడుస్తున్నారు. యాత్ర ముగిశాక, చివరి పవ్వళింపు ఆ మనుషులగుండా, ఈ బిచ్చక తైవి వొడిలించుకోడానికి ఏదో చేతులో పడేస్తున్నారు. నవ్వి, సలామెట్టి, మరొకర్ని అడగుతోంది చిల్లరంతా కొంగులో కట్టి నడుంపక్క చీరమడతలో దోపుతోంది.

నే ఎక్కవల్సిన రై లొచ్చింది. బెడ్డింగు, పెట్టె వెదుక్కుని పోర్టర్ నె తినపెట్టి, చోటుకోసం పెట్టెలు గాలిస్తున్నాను. ఇంజన్ పక్కపెట్టెలో ఖాళీ కనబడుతోంది. కాని అందులో ఎక్కితే ఇంజన్ నెరుసులు, బొగ్గు-ఏదన్నా ప్రమాదం సంభవిస్తే కళేబరం కరువై పోతుంది. ప్రాణంపై తీపి మరి. రెండు మూడు పెట్టెలు విడిచేసి తర్వాత దాంట్లోపడ్డాను ముష్టిది ఇంజన్ పక్క పెట్టెముందు చెయ్యిచాస్తోంది. తర్వాత పెట్టె దగ్గరకొచ్చింది. ఒక ధర్మాత్ముడు బిడ్డచేతిలో నిమ్మతొన లెట్టాడు. నా పెట్టెముందు కొచ్చింది. మొహం ఆదోలా పెట్టి చెయ్యిచాచి, నన్నూ అడిగింది. నా మనస్సు బాగ్గేంది; పై కులాలవారి పెత్తనదారివి-అడిగితే ఇస్తాను. అహం పొంగింది. నేను మామూలు మనిషినయ్యాను. ముష్టి మొగుడు గురన్న దీనికేమీ ఇవ్వద్దన్నాడు. ఇవ్వద్దని శాసించేటందుకు వాడెవడు? ఎవరి కివ్వాలో ఎవరి కివ్వకూడదో శాసించేది ఈ ముష్టిముండా మొగుడు వెధవా! అది వాణ్ని వొదిలేసి, మరొకడితో వుంటోందిట. అది ఆలా వుంటే నాకేం? వీడు ముసిలాడు.-నాకు పడుమవాడు. ఆకలి తీవ్రత వొకచే-బౌతికశాస్త్రంలో ప్రత్యక్షమయ్యే కాన్స్టెన్స్ “కె” దాని మందం, వొత్తిడి, వైశాల్యం సమయా సమయాలూ వొక్కచే. ఏకో విరంజన్! ఎన్నెన్నో మతాలు పరమాత్మ ఒక్కడే.

జేబులో చిల్లరంతా గాలించి పోగుచేస్తే రెండణాలైంది. మొగాడికి కూలిజాస్తే; ఆడదానికి తక్కువ. వాడికి పావలా ఇచ్చాను దీనికి రెండణాలు చాలు. ఇచ్చాను. నవ్వి, సలాంచెప్పి, ముందుకు నడిచింది. భుజాన బిడ్డ, చెయ్యి ఊపుతోంది—పెరిగిపోతూన్న జనాభాకి, యిచ్చిన స్వాగ

తం! రైలు కదిలింది. గార్డు జాగా వూపుతున్నాడు. వూపకముందే కదిలింది రైలు కదిలాక గంట కొట్టాను. ముష్టిది రైలుపెట్టె నంటిపెట్టుకునే నడుస్తోంది.

రైలు వేగం ముదురుతోంది. ముష్టిది పరుగెడుతోంది. ఆగిపోయింది. కిటికీలోంచి తలపైకి పోనిచ్చి చూశాను. ముష్టిదాని ఎదురుగా భర్త గురన్న నిలబడ్డాడు. వాడిలో చీరకొంగు విప్పి, చిల్లరంతా వాడి చేతిలో వేస్తోంది. రైలు మలుపు తిరిగింది. వారింక కనబడ్డంతేదు. ముక్కు పొడుం పీల్చి, బద్దకం విదిలి చుకొన్నట్లు, ప్యాక్టరీపొగా, ఇంజన్ పొగా, పీల్చి పీల్చి తూర్పున మేఘం నల్లబడి కదలడం సాగించింది. గురన్నపై కోపంవచ్చింది, అబద్ధం ఆడాడు. దాని కేడిచ్చినా ప్రియుడి కిస్తుంది—తన కివ్వదు—అని అదే అబద్ధం. సంపాదించిన డబ్బంతా భర్త చేతిలో పొయ్యడం నే న్వయంగా చూశాను. ఆమె చరిత్రలో రాకొమారై రాజ్యం బలవరచుకోవాలని వృద్ధుడికి కట్టబెడతారు. వృద్ధుడు యుద్ధాలలో ఓడిపోయి బికారవుతాడు. పరరాజు యువకుడు. ఆమె ప్రేమిస్తుంది. భర్తని విడిచేసి, ఆ రాజుతో వుండి రాణి అవుతుంది. భర్త సంపాదన, తన రాజ్యంలో కొన్ని భాగాలు, వృద్ధుడైన ఆ మొదటి భర్తకి ఇచ్చి వేస్తూ వుంటుంది. ఈ ముష్టిదీ అంతే. ప్రేమ, కామం—ఇవి ఆ యువకుడిస్తాడు; ఏమీలేని భర్తని తనే పోషిస్తుంది. వింతకథ. కావ్యం అల్లుతారు కవులు. యిది రాణి కాదు, ముష్టిది. ఆబద్ధాలాడే భర్తపట్ల ఎంతో ఆదరణ. రైలు క్రమంతో కదుల్తోంది-నా గుండెలో రేగిన లయతో సమన్వయం కుదిరింది కాబోలు కన్నుమూశాను.

రచనకాలం : 1966 సెప్టెంబర్ 19-27

ప్రచురణ : యువ 1966 నవంబర్ దీపావళి ప్రత్యేక సంచిక.